



Gabra tal-ġurisprudenza

KONKLUŻJONIJIET TAL-AVUKAT ĠENERALI
KOKOTT
ipprezentati fil-21 ta' Jannar 2021¹

Kawża C-844/19

**CS,
Finanzamt Graz-Stadt
fil-preżenza ta':
Finanzamt Judenburg Liezen,
technoRent International GmbH**

(talba għal deċiżjoni preliminari mressqa mill-Verwaltungsgerichtshof (il-Qorti Amministrattiva Suprema, l-Awstrija))

“Rinviju għal deċiżjoni preliminari – Tassazzjoni – Taxxa fuq il-valur miżjud – Direttiva 2006/112/KE – Artikolu 183 – Rimbors tal-eċċess tat-taxxa tal-input imħallsa – Interessi fil-każ ta' żieda *a posteriori* tal-eċċess tat-taxxa tal-input imħallsa jew ta' tnaqqis *a posteriori* tat-taxxa dovuta – Assenza ta' miżuri nazzjonali ta' traspożizzjoni – Effett dirett ta' direttiva – Applikazzjoni analoga ta' direttiva li ma hijiex rilevanti – Direttiva dwar ir-Rimbors (Direttiva 2008/9/KE) – Artikolu 27 – Interpretazzjoni tad-dritt nazzjonali b'mod konformi mad-dritt tal-Unjoni”

I. Introduzzjoni

1. F'din il-kawża, il-kwistjoni li tqum hija jekk id-Direttiva dwar it-Taxxa fuq il-Valur Miżjud tagħtix lill-persuna taxxabli dritt dirett għal interessi fuq eċċess tat-taxxa tal-input imħallsa biss *a posteriori* jew dritt għal rimbors tat-taxxa mħallsa biss *a posteriori*. Skont il-qorti tar-rinviju, ir-Repubblika tal-Awstrija ma pprevedietx tali leġislazzjoni dwar l-interessi fir-rigward tat-taxxa fuq il-valur miżjud. Il-leġislazzjoni eżistenti dwar l-interessi għal tipi oħra ta' taxxa ma setgħetx tiġi interpretata b'mod konformi mad-dritt tal-Unjoni Ewropea u applikata għat-taxxa fuq il-valur miżjud.

2. Madankollu, direttiva oħra (id-Direttiva dwar ir-Rimbors) tinkludi dritt għal interessi li huwa applikabbli direttament għal eċċessi tat-taxxa tal-input imħallsa sussegwentement lil persuna taxxabli li tkun stabbilita barra mill-pajjiż, u li ma wettqet ebda tranżazzjoni fil-pajjiż. Huwa dubjuż jekk din id-direttiva tistax tiġi applikata b'mod analogu hawnhekk.

¹ Lingwa originali: il-Ġermaniż.

3. Anki jekk dan jiġi miċhud, u anki jekk mid-Direttiva dwar it-Taxxa fuq il-Valur Miżjud ma jista' jiġi dderivat ebda dritt għal interessi li huwa direttament applikabbli, il-Qorti tal-Ġustizzja għandha mnejn madankollu tipprovdi iktar informazzjoni utli li tkun ta' għajjnuna għall-possibbiltà ta' soluzzjoni tat-tilwima b'mod konformi mad-dritt tal-Unjoni.

II. Il-kuntest ġuridiku

A. Id-dritt tal-Unjoni

4. L-Artikolu 90 tad-Direttiva 2006/112/KE dwar is-sistema komuni ta' taxxa fuq il-valur miżjud² (iktar 'il quddiem, id-“Direttiva dwar il-VAT”) jikkonċerna t-tnaqqis tal-bażi taxxabli u jipprevedi:

“(1) Fil-każ ta' kancellazzjoni, każda jew nuqqas ta' pagament totali jew parzjali, jew fejn il-prezz hu mnaqqas wara li l-provvista tkun saret, l-ammont taxxabli għandu jiġi ridott għaldaqstant skond kondizzjonijiet li jiġu stabbiliti mill-Istati Membri.

(2) Fil-każ ta' nuqqas ta' hlas totali jew parzjali, l-Istati Membri jistgħu jidderogaw mill-paragrafu 1.”

5. Skont l-Artikolu 183 tad-Direttiva dwar il-VAT:

“Fejn, għal perijodu partikolari ta' taxxa, l-ammont ta' tnaqqis jeċċedi l-ammont tal-VAT dovuta, l-Istati Membri jistgħu, skond il-kondizzjonijiet li huma għandhom jiddeterminaw, jew jagħmlu rifużjoni jew imexxu l-eċċess 'il quddiem għall-perijodu li jmiss.

Madankollu, l-Istati Membri jistgħu jirrifjutaw li jagħmlu rifużjoni jew li jmexxu 'l quddiem jekk l-ammont ta' l-eċċess hu insinifikanti.”

6. Id-Direttiva 2008/9/KE li tistabbilixxi regoli dettaljati għar-rifużjoni tat-taxxa fuq il-valur miżjud, prevista fid-Direttiva 2006/112/EC³ (iktar 'il quddiem, id-“Direttiva dwar ir-Rimbors”) tirrigwarda l-modalitajiet għar-rimbors tat-taxxa tal-input lil persuni taxxabli li ma jkunux stabbiliti fl-Istat Membru li jagħmel ir-rimbors u li ma wettqu l-ebda tranżazzjoni hemmhekk.

7. L-Artikolu 27 ta' tali Direttiva dwar ir-Rimbors jikkonċerna l-interessi fuq l-imsemmi dritt għal rimbors u jaqra kif ġej:

“(1) L-interessi għandhom jiġu kkalkolati mill-jum wara l-aħħar jum għall-pagament tar-rifużjoni skond l-Artikolu 22(1) sal-jum li fih ir-rifużjoni fil-fatt titħallas.

Ir-rati ta' l-interessi għandhom ikunu ugwali għar-rata ta' interessi nazzjonali applikabbli fir-rigward ta' rifużjonijiet tal-VAT lil persuni taxxabli stabbiliti fl-Istat Membru ta' rifużjoni taht il-liġi nazzjonali ta' dak l-Istat Membru.

Jekk l-ebda interessi ma jkun pagabbli taht il-liġi nazzjonali fir-rigward ta' rifużjonijiet lil persuni taxxabli stabbiliti, l-interessi pagabbli għandhom ikunu ugwali għall-interessi jew l-imposta

² ĠU 2006, L 347, p. 1, rettifika fil-ĠU 2007, L 335, p. 60.

³ ĠU 2008, L 44, p. 23.

ekwivalenti li tiġi applikata mill-Istat Membru ta' rifiżjoni fir-rigward ta' hlasijiet tard tal-VAT minn persuni taxxabli.”

B. Id-dritt Awstrijak

8. Fl-Awstrija, id-dritt għal interessi tal-persuna taxxabli huwa rregolat mill-Bundesgesetz über allgemeine Bestimmungen und das Verfahren für die von den Abgabenbehörden des Bundes, der Länder und Gemeinden verwalteten Abgaben (il-Liġi Federali dwar id-Dispożizzjonijiet Ġenerali u l-Proċedura għat-Taxxi Amministrati mill-Awtoritajiet tat-Taxxa Federali, Provinċjali u Muniċipali) (Bundeabgabenordnung (il-Kodiċi tat-Taxxa Federali), iktar 'il quddiem il-“BAO”).

9. L-Artikolu 205 tal-BAO jikkonċerna d-dritt għal interessi tal-persuna taxxabli fil-każ ta' talbiet għal rimbors tat-taxxa fuq id-dhul u tat-taxxa fuq il-kumpanniji:

“(1) Differenzi fl-ammonti tat-taxxa fuq id-dhul u tat-taxxa fuq il-kumpanniji li jirriżultaw minn avvizi ta' taxxa, li ma jehdux inkunsiderazzjoni hlasijiet bil-quddiem (paragrafu 3), wara tqabbil ma' hlasijiet bil-quddiem jew mat-taxxa stabbilita preċedentement, iġorru interessi għall-perijodu mill-1 ta' Ottubru tas-sena wara s-sena li fiha t-taxxa ssir dovuta sad-data tan-notifika ta' dawn l-avvizi (interessi dovuti fuq talbiet). Dan japplika *mutatis mutandis* għad-differenzi fl-ammonti li jirriżultaw minn

a) kancellazzjonijiet ta' avvizi ta' taxxa, [...]

(2) L-interessi fis-sena dovuti fuq talbiet għal arretrati ta' taxxa huma ta' 2 % iktar mir-rata bażika. Ma għandhomx jiġu ffixsati interessi fuq talbiet għal arretrati ta' taxxa li ma jilhqux l-ammont ta' EUR 50. L-interessi dovuti fuq talbiet għal arretrati ta' taxxa għandhom jiġu ffixsati għal perijodu li ma jaqbiżx 48 xahar. [...]

10. Mill-1 ta' Jannar 2012, l-Artikolu 205a tal-BAO kopra d-dritt għal interessi tal-persuna taxxabli fuq taxxi mħallsa żejda jekk, wara appell, dawn jiġu evalwati b'rata iktar baxxa milli oriġinarjament iffissata, u jaqra kif ġej:

“(1) Sakemm taxxa dovuta li tkun diġà tħallset, li l-ammont tagħha jiddependi direttament jew indirettament fuq is-soluzzjoni ta' appell, titnaqqas, fuq talba tal-persuna taxxabli, l-interessi għandhom jiġu ffixsati għall-perijodu mill-hlas san-notifika tal-avviz jew tad-deċiżjoni li tnaqqas it-taxxa (interessi relatati ma' appell). [...]

(4) L-interessi fis-sena huma ta' 2 % iktar mir-rata bażika. L-iffissar tal-interessi ma japplikax jekk dawn ma jilhqux l-ammont ta' EUR 50.”

III. It-tilwima fil-kawża prinċipali

11. It-talba għal decizjoni preliminari hija bbażata fuq żewġ proċeduri ta' appell differenti quddiem il-qorti tar-rinviju.

– **Fuq l-ewwel proċedura ta' appell (Ro 2017/15/0035)**

12. CS, ir-rikorrent fl-ewwel proċedura (iktar 'il quddiem l-“ewwel rikorrent”), talab l-eċċess tat-taxxa tal-input imħallsa fl-ammont ta' EUR 60 689.28 fid-dikjarazzjoni bil-quddiem tat-taxxa fuq id-dhul mill-bejgħ għal Awwissu 2007. Madankollu, l-uffiċċju tat-taxxa ffissa dan l-eċċess biss għal EUR 14 689.28. L-ewwel rikorrent ikkontesta din id-deċiżjoni b'suċċess quddiem il-qrati. L-eċċess kollu tat-taxxa tal-input imħallsa “tħallas” lilu fit-22 ta' Mejju 2013.

13. Fit-30 ta' Mejju 2013, l-ewwel rikorrent talab l-interessi fuq dan l-eċċess tat-taxxa tal-input imħallsa, skont l-Artikolu 205a tal-BAO, għall-perijodu mid-dhul fis-sehħ ta' din id-dispożizzjoni (l-1 ta' Jannar 2012) sal-eżekuzzjoni fit-22 ta' Mejju 2013. L-uffiċċju tat-taxxa ċaħad din it-talba. Min-naħa l-oħra, l-ewwel rikorrent ipprezenta rikors kontra din id-deċiżjoni quddiem il-Bundesfinanzgericht (il-Qorti Federali tal-Finanzi, l-Awstrija), iżda mingħajr suċċess.

14. Il-Bundesfinanzgericht (il-Qorti Federali tal-Finanzi) iġġustifikat iċ-ċaħda bil-fatt li l-Artikolu 205a tal-BAO ma jkoprix il-każ ta' eċċess tat-taxxa tal-input imħallsa mitlub b'suċċess, iżda biss il-kontestazzjoni ġudizzjarja b'suċċess ta' taxxa dovuta li ġiet imħallsa b'ammont għoli wisq. L-appell tal-ewwel rikorrent huwa dirett kontra din id-deċiżjoni.

– **Fuq it-tieni proċedura ta' appell (Ro 2018/15/0026)**

15. Ir-rikorrenti fit-tieni proċedura (technoRent International, iktar 'il quddiem, it-“tieni rikorrent”) hija kumpannija li hija stabbilita fil-Ġermanja. Din il-kumpannija kienet tbigh magni fl-Awstrija fl-2003 u fl-2004 u ħallset taxxi fuq id-dhul mill-bejgħ għal dawn it-tranzazzjonijiet fl-Awstrija. Fl-2005, it-tieni rikorrenti talbet kreditu ta' taxxa fuq id-dhul mill-bejgħ ta' EUR 367 081.58 fid-dikjarazzjoni bil-quddiem tat-taxxa fuq id-dhul mill-bejgħ għax-xahar ta' Mejju 2005. L-isfond kien tnaqqis *a posteriori* fil-korrispettiv fis-sens tal-Artikolu 90 tad-Direttiva dwar il-VAT, billi wħud mill-magni evidentement ma kinux tħallsu jew ma kinux tħallsu fl-ammont shiħ tagħhom.

16. Dan it-tnaqqis fil-baži taxxabli ġie eżaminat mill-awtoritajiet (minn Lulju 2006 sa Ġunju 2008). Il-kreditu kien inizjalment “imħallas” lit-tieni rikorrenti fl-10 ta' Marzu 2008. Fl-aħħar tal-eżami, madankollu, l-uffiċċju tat-taxxa kien tal-opinjoni li l-baži taxxabli ma kellhiex titnaqqas. Fl-avviż tiegħu tat-13 ta' Ottubru 2008, l-uffiċċju tat-taxxa għalhekk stabbilixxa talba addizzjonali fl-ammont ta' EUR 367 081.58. Ir-rikors kontra dan l-avviż tat-taxxa fuq id-dhul mill-bejgħ intlaqa'.

17. F'Ottubru 2013, it-tieni rikorrenti talbet l-interessi fuq l-ammont ta' EUR 367 081.58 għall-perijodu bejn Lulju 2005 u Mejju 2013. Fir-rigward ta' din it-talba, l-uffiċċju tat-taxxa ddecieda li kien hemm dritt għall-interessi (fl-ammont ta' EUR 10 021.32) biss għall-perijodu mill-1 ta' Jannar 2012 sat-8 ta' April 2013 skont l-Artikolu 205a tal-BAO. Fid-29 ta' Mejju 2017, il-qorti tar-rinviju laqgħet parzjalment l-appell kontra din id-deċiżjoni, sa fejn tat lit-tieni rikorrenti dritt għal interessi moratorji għall-perijodu mit-2 ta' Settembru 2005 sad-9 ta' Marzu 2008. L-appell tal-uffiċċju tat-taxxa dirett kontra dik id-deċiżjoni jirrigwarda biss l-għoti ta' interessi moratorji għall-perijodu mit-2 ta' Settembru 2005 sad-9 ta' Marzu 2008.

IV. It-talba għal deċiżjoni preliminari u l-proċedura quddiem il-Qorti tal-Ġustizzja

18. Il-Verwaltungsgerichtshof (il-Qorti Amministrattiva Suprema, l-Awstrija), li għandha ġurisdiżjoni sabiex tisma' ż-żewġ appelli, ma tqisx li hija f'pożizzjoni li tinterspreta d-dispożizzjonijiet dwar l-interessi li jinsabu fl-Artikoli 205 u 205a tal-BAO b'mod konformi mad-dritt tal-Unjoni u, għal din ir-raġuni, permezz tad-digriet tal-24 ta' Ottubru 2018, għamlet id-domandi preliminari li ġejjin lill-Qorti tal-Ġustizzja:

“1. Id-dritt tal-Unjoni jinvolvi leġislazzjoni direttament applikabbli li tagħti lil persuna taxxabli li ma tkunx irċeviet mill-Uffiċċju tat-Taxxa, f'sitwazzjoni bħal dik fil-kawża prinċipali, ir-rimbors fi żmien xieraq ta' kreditu ta' taxxa fuq il-valur miżjud, dritt għal interessi moratorji li hija tista' tinvoka quddiem l-Uffiċċju tat-Taxxa jew quddiem qrati amministrattivi, minkejja li d-dritt nazzjonali ma jipprevedix tali leġislazzjoni fil-qasam tal-interessi?

Fil-każ ta' risposta fl-affermattiv għall-ewwel domanda preliminari:

2. Huwa wkoll ammissibbli, fil-każ ta' dejn ta' taxxa fuq il-valur miżjud tal-persuna taxxabli, li jirriżulta minn tnaqqis fil-prezz *a posteriori* taħt l-Artikolu 90(1) tad-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud, li l-interessi fuq dan id-dejn jibdeu jiddekorru biss mal-iskadenza ta' perijodu raġonevoli li l-Uffiċċju tat-Taxxa għandu sabiex jivverifika r-regolarità tad-dritt invokat mill-persuna taxxabli?

3. Il-fatt li d-dritt nazzjonali ta' Stat Membru ma jinkludix leġislazzjoni fil-qasam tal-interessi fir-rigward tal-inklużjoni tardiva ta' krediti ta' taxxa fuq il-valur miżjud ifisser li l-qrati nazzjonali, waqt il-kalkolu tal-interessi, għandhom japplikaw il-konsegwenza legali imposta permezz tat-tieni subparagrafu tal-Artikolu 27(2) tad-Direttiva tal-Kunsill 2008/9/KE tat-12 ta' Frar 2008 li tistabbilixxi regoli dettaljati għar-rifużjoni tat-taxxa fuq il-valur miżjud, prevista fid-Direttiva 2006/112/[KE], għal persuni taxxabli mhux stabbiliti fl-Istat Membru ta' rifużjoni iżda stabbiliti fi Stat Membru ieħor, minkejja li l-fatti fil-kawża prinċipali ma jaqgħux taħt il-kamp ta' applikazzjoni ta' din id-direttiva?”

19. Fil-proċedura quddiem il-Qorti tal-Ġustizzja, ġew sottomessi osservazzjonijiet bil-miktub mir-Repubblika tal-Awstrija u mill-Kummissjoni Ewropea.

V. L-analiżi ġuridika

A. Fuq id-domandi preliminari

20. It-tliet domandi preliminari essenzjalment jistaqsu jekk u, jekk iva, sa liema punt, huwa neċessarju taħt id-dritt tal-Unjoni li jingħataw l-interessi fuq eċċess tat-taxxa tal-input imħallsa jew dritt għar-rimbors tat-taxxa fuq il-valur miżjud (spiss imsejjah ukoll bħala kreditu tal-VAT). Peress li t-tieni u t-tielet domanda jiddependu fuq il-fatt li l-ewwel domanda tingħata risposta fl-affermattiv, ser nibda billi nindirizza l-ewwel domanda.

21. Il-qorti tar-rinviju tidher li qiegħda tibbaża din id-domanda fuq il-premessa li d-dritt Awstrijak ma jipprovdix għal hlas tal-interessi fuq eċċess tat-taxxa tal-input imħallsa jew fuq id-dritt għar-rimbors tat-taxxa fuq il-valur miżjud (iktar 'il quddiem il-“VAT”) jew jipprovdix

għalihom biss għal sitwazzjonijiet speċifiċi ħafna. Ma huwiex possibbli jiġi applikat l-Artikolu 205 tal-BAO, generalment applikabbli għat-taxxa fuq id-dhul b'mod generali, b'analogija. Barra minn hekk, mill-1 ta' Jannar 2012, l-Artikolu 205a tal-BAO jkopri biss il-każijiet fejn, abbażi ta' notifika, il-VAT titnaqqas *a posteriori*, iżda t-tnaqqis tat-taxxa tal-input imħallsa ma jiżdedx. Din hija r-raġuni għaliex il-qorti tar-rinviju tistaqsi rigward regola direttament applikabbli li tirriżulta "mid-dritt tal-Unjoni".

22. Il-każ preżenti jirrigwarda interessi ta' eċċess tat-taxxa tal-input imħallsa jew dritt għar-rimbors tat-taxxa fuq il-valur miżjud. F'dan ir-rigward tiġi kkunsidrata primarjament id-Direttiva dwar il-VAT u fuq kolloxx l-Artikoli 183 u 90 tagħha bħala d-dritt rilevanti tal-Unjoni.

23. Sabiex tingħata risposta għall-ewwel domanda, għandhom għaldaqstant jiġu l-ewwel iċċarati l-portata ta' dritt għall-ħlas tal-interessi skont l-Artikolu 183 u l-Artikolu 90 tad-Direttiva dwar il-VAT (ara taħt B.1) u l-effett diretta tiegħu (ara taħt B.2). Imbagħad għandha tiġi eżaminata l-applikazzjoni analoga diretta tal-Artikolu 27 tad-Direttiva dwar ir-Rimbors (ara B.3) li ma huwiex rilevanti minnu nnifsu u l-possibbiltajiet ta' interpretazzjoni tal-Artikoli 205 u 205a tal-BAO b'mod konformi mad-dritt tal-Unjoni (ara taħt C).

B. Fuq l-interessi fuq eċċess tal-VAT u dritt għar-rimbors tat-taxxa fuq il-valur miżjud

1. Kontenut u portata tal-Artikolu 183 u tal-Artikolu 90 tad-Direttiva dwar il-VAT

a) Interessi fuq eċċess tat-taxxa tal-input imħallsa

24. L-ewwel għandu jiġi iċċarat jekk l-individwu huwiex intitolat għal interessi taħt id-Direttiva dwar il-VAT. Ma hemm l-ebda regola speċifika dwar l-interessi fid-Direttiva dwar il-VAT. Barra minn hekk, l-Artikolu 183 tad-Direttiva dwar il-VAT sempliċement jiddikjara li l-Istati Membri jistgħu jew jawtorizzaw it-trasferiment għall-perijodu ta' wara tal-eċċess li jirriżulta mid-differenza tat-tnaqqis tat-taxxa tal-input imħallsa u t-taxxa dovuta jew jirrimborsawh skont il-kundizzjonijiet li huma jistabbilixxu.

25. F'dan ir-rigward, skont il-formulazzjoni tagħha, din id-dispożizzjoni la tipprevedi obbligu li jithallsu interessi fuq l-eċċess ta' VAT li għandu jiġi rimborsat u lanqas ma tipprevedi d-data li minnha huma dovuti tali interessi⁴.

26. Madankollu, l-Artikolu 183 tad-Direttiva dwar il-VAT għandu jinqara flimkien mal-Artikolu 179. Skont l-Artikolu 179 tad-Direttiva dwar il-VAT, il-persuna taxxabbli għandha teffettwa t-tnaqqis billi tnaqqas mill-ammont totali tal-VAT dovuta għal perijodu speċifiku ta' taxxa l-ammont totali ta' VAT li fir-rigward tagħha, irriżulta d-dritt għat-tnaqqis. Bħala riżultat, l-Artikolu 179 tad-Direttiva dwar il-VAT jipprovdi għal tpaċija obligatorja mat-taxxa dovuta għall-perijodu tat-taxxa rispettiv. Jekk it-taxxa dovuta tkun oghla mit-tnaqqis, jibqa' ammont (iżgħar) ta' taxxa li jkun għadu dovut. Jekk, min-naħa l-oħra, it-taxxa dovuta tkun inqas mit-tnaqqis, jibqa' eċċess tat-taxxa tal-input imħallsa, li huwa s-suġġett tal-Artikolu 183 tad-Direttiva dwar il-VAT.

⁴ Ara s-sentenzi tal-24 ta' Ottubru 2013, Rafinăria Steaua Română (C-431/12, EU:C:2013:686, punt 19), u tat-12 ta' Mejju 2011, Enel Maritsa Iztok 3 (C-107/10, EU:C:2011:298, punt 27).

27. Din ir-rabta tal-Artikolu 183 tad-Direttiva dwar il-VAT mad-dritt tal-persuna taxxabbli għal tnaqqis, fid-dawl tal-prinċipju ta' newtralità, hija l-bażi ta' ġurisprudenza stabbilita tal-Qorti tal-Ġustizzja, li skontha t-tnaqqis huwa parti integrali mill-mekkaniżmu tat-taxxa fuq il-valur miżjud li, fil-prinċipju, ma jistax jiġi ristrett. B'mod partikolari, dan jista' jiġi eżercitat immedjatament għat-taxxi kollha li jkunu ġew imposti fuq it-tranzazzjonijiet tal-input⁵.

28. Barra minn hekk, għandu jiġi osservat li l-eżistenza tad-dritt għal tnaqqis inkwantu tali hija koperta mill-Artikoli 167 sa 172 tad-Direttiva dwar il-VAT, li jinsabu fil-kapitolu tagħha intitolat "Oriġini u skop tad-dritt ta' tnaqqis", filwaqt li l-Artikoli 178 sa 183 ta' din id-direttiva jikkonċernaw biss il-kundizzjonijiet għall-eżerċizzju ta' dan id-dritt⁶. F'dan ir-rigward, il-Qorti tal-Ġustizzja diġà ppreċiżat li l-modalitajiet stabbiliti mill-Istati Membri għall-eżerċizzju ta' dan id-dritt ma jistgħux jippreġudikaw il-prinċipju ta' newtralità tas-sistema tal-VAT billi jġiegħlu lill-persuna taxxabbli ġgorr, totalment jew parzjalment, il-piż ta' din it-taxxa⁷. Għaldaqstant, meta r-rimbors – lill-persuna taxxabbli – tal-eċċess tal-VAT ma jsirx fi żmien raġonevoli, il-prinċipju ta' newtralità fiskali tas-sistema tal-VAT ikun jirrikjedi li t-telf finanzjarju sostnut mill-persuna taxxabbli, minhabba l-indisponibbiltà tas-somom ta' flus inkwistjoni jiġi kkompensat permezz tal-ħlas ta' interessi moratorji⁸.

29. F'dan ir-rigward, taħt l-Artikolu 183 tad-Direttiva dwar il-VAT moqri flimkien mal-prinċipju ta' newtralità, il-persuna taxxabbli, bħall-ewwel rikorrenti f'dan il-każ, hija intitolata għall-ħlas tal-interessi fuq l-eċċess tat-taxxa tal-input imħallsa.

b) Interessi fuq dritt għal rimbors tat-taxxa fuq il-valur miżjud

30. Skont il-fehma tal-Kummissjoni, l-istess japplika fil-każ ta' persuna taxxabbli li, bħat-tieni rikorrenti f'dan il-każ, inizjalment hallset il-VAT b'mod korrett u li, minhabba tnaqqis fil-bażi taxxabbli skont l-Artikolu 90 Direttiva dwar il-VAT, issa, jiġifieri minn meta sar it-tnaqqis, għandha dritt għal rimbors (l-hekk imsejjaħ kreditu ta' VAT) mill-kreditur tat-taxxa.

31. Fiż-żewġ każijiet, il-persuna taxxabbli tiġi imposta VAT wisq għolja, li hija hallset indirettament permezz tal-fornitur tagħha jew direttament lill-Istat. Fir-rigward tal-prinċipju ta' newtralità, il-piż ta' teħid inkunsiderazzjoni tardiv tat-tnaqqis fil-bażi tat-taxxa taħt l-Artikolu 90 tad-Direttiva dwar il-VAT għaldaqstant bl-ebda mod ma huwa differenti mill-ħlas tardiv ta' eċċess tat-taxxa tal-input imħallsa skont l-Artikolu 183. Huwa għal din ir-raġuni li l-Qorti tal-Ġustizzja

⁵ Sentenzi tal-24 ta' Ottubru 2013, Rafinària Steaua Română (C-431/12, EU:C:2013:686, punt 21); tat-28 ta' Lulju 2011, Il-Kummissjoni vs L-Ungerija (C-274/10, EU:C:2011:530, punt 43); u tat-12 ta' Mejju 2011, Enel Maritsa Iztok 3 (C-107/10, EU:C:2011:298, punt 32); tat-30 ta' Settembru 2010, Uszodaépítő (C-392/09, EU:C:2010:569, punt 34); u tal-15 ta' Lulju 2010, Pannon Gép Centrum (C-368/09, EU:C:2010:441, punt 37 u l-ġurisprudenza ċċitata).

⁶ Sentenza tat-28 ta' Lulju 2011, Il-Kummissjoni vs L-Ungerija (C-274/10, EU:C:2011:530, punt 44). Ara wkoll, f'dan is-sens, is-sentenzi tad-29 ta' April 2004, Terra Baubedarf-Handel (C-152/02, EU:C:2004:268, punt 30), u tat-8 ta' Novembru 2001, Il-Kummissjoni vs Il-Pajjiżi l-Baxxi (C-338/98, EU:C:2001:596, punt 71).

⁷ Ara, b'mod esplicitu, is-sentenzi tal-24 ta' Ottubru 2013, Rafinària Steaua Română (C-431/12, EU:C:2013:686, punt 22); tat-28 ta' Lulju 2011, Il-Kummissjoni vs L-Ungerija (C-274/10, EU:C:2011:530, punt 45); u tat-12 ta' Mejju 2011, Enel Maritsa Iztok 3 (C-107/10, EU:C:2011:298, punt 33).

⁸ Ara, b'mod esplicitu, is-sentenzi tal-24 ta' Ottubru 2013, Rafinària Steaua Română (C-431/12, EU:C:2013:686, punti 23 u 24), u tat-12 ta' Mejju 2011, Enel Maritsa Iztok 3 (C-107/10, EU:C:2011:298, punt 51). Ara wkoll, f'dan is-sens, is-sentenza tat-23 ta' April 2020, Sole-Mizo u Dalmandi Mezőgazdasági (C-13/18 u C-126/18, EU:C:2020:292, punt 36).

diġà ddeċidiet, f'każ ta' tnaqqis fil-bażi taxxabbli⁹ li "l-prinċipju ta' obbligu tal-Istati Membri li jhallsu lura bl-interessi l-ammonti tat-taxxi miġbura bi ksur tad-dritt tal-Unjoni jirriżulta minn dan id-dritt tal-aħħar"¹⁰.

32. Għaldaqstant, l-ammonti tal-VAT inizjalment miġbura b'mod korrett iżda li għandhom jiġu rimborsati minhabba tnaqqis *a posteriori* fil-bażi taxxabbli, għaliex il-bażi legali għall-ħlas ma għadhiex teżisti, għandhom jiġu rimborsati flimkien mal-interessi minn din id-data.

c) *Ħlas tal-interessi eskluż mill-Artikolu 27 tad-Direttiva dwar ir-Rimbors?*

33. Kuntrarjament għal dak li huwa ssuġġerit fit-talba għal deċiżjoni preliminari u kuntrarjament ukoll għall-fehma tar-Repubblika tal-Awstrija, min-naħa l-oħra ma jistax jiġi dedott mill-formulazzjoni tat-tieni sentenza tal-Artikolu 27(2) tad-Direttiva dwar ir-Rimbors li l-Istati Membri jistgħu jibqgħu lura kompletament milli jhallsu l-interessi fuq dawn it-talbiet. Din id-dispożizzjoni tgħid, "Jekk l-ebda interessi ma jkunu pagabbli taħt il-liġi nazzjonali fir-rigward ta' rifiżjonijiet lil persuni taxxabbli stabbiliti, l-interessi pagabbli għandhom ikunu ugwali għall-interessi jew l-imposta ekwivalenti li tiġi applikata mill-Istat Membru ta' rifiżjoni fir-rigward ta' hlasijiet tard tal-VAT minn persuni taxxabbli."

34. Il-kliem "[j]ekk l-ebda interessi ma jkunu pagabbli taħt il-liġi nazzjonali" ma jfissirx li l-leġizlatur assumu li kien possibbli li fid-dritt nazzjonali ma jiġux stabbiliti regoli dwar l-interessi fuq ir-rimborsi tat-taxxa tal-input imħallsa lill-persuna taxxabbli.

35. Kif jidher mill-ewwel u t-tieni premessa tad-Direttiva dwar ir-Rimbors, qabel l-introduzzjoni ta' din id-direttiva fil-forma attwali tagħha kienet teżisti lakuna sinjifikattiva fir-rigward tal-implimentazzjoni u tal-armonizzazzjoni tal-leġizlazzjonijiet tal-Istati Membri dwar ir-rimbors tal-VAT lil persuna taxxabbli li ma hijiex stabbilita fit-territorju nazzjonali. Sabiex tiġi rrimedjata din il-lakuna, il-pożizzjoni tal-kumpanniji ssaħħet, kif muri mit-tielet premessa tad-Direttiva dwar ir-Rimbors. Għal din ir-raġuni, dispożizzjoni speċifika omnikomprensiva, li torbot lill-Istati Membri kollha, ġiet introdotta fit-tieni sentenza tal-Artikolu 27(2) tad-Direttiva dwar ir-Rimbors. Skont din id-dispożizzjoni, jekk ma teżisti ebda regola dwar l-interessi fuq talbiet għal rimbors minn persuna taxxabbli li ma humiex stabbiliti fit-territorju nazzjonali, ir-regoli dwar hlasijiet tardivi lill-Istat ikunu applikabbli.

36. Madankollu, din id-dispożizzjoni omnikomprensiva li tirregola każ speċifiku (it-tieni sentenza tal-Artikolu 27(2) tad-Direttiva dwar ir-Rimbors) bl-ebda mod ma tipprekludi l-ħlas tal-interessi għall-każijiet l-oħra kollha. Dan huwa iktar u iktar minnu peress li l-prinċipju ta' newtralità (ara l-punt 28 iktar 'il fuq) jirrikjedi l-ħlas tal-interessi fil-każijiet l-oħra kollha.

d) *Konkluzjoni intermedja*

37. Mill-Artikolu 183 u l-Artikolu 90 tad-Direttiva dwar il-VAT flimkien mal-prinċipju ta' newtralità jirriżulta li l-Istat Membru huwa għaldaqstant obligat li jhallas l-interessi fuq l-eċċessi tat-taxxa tal-input imħallsa u fuq it-talbiet għal rimborsi tat-taxxa minhabba tnaqqis fil-bażi taxxabbli.

⁹ Sentenza tad-19 ta' Lulju 2012, Littlewoods Retail Ltd *et* (C-591/10, EU:C:2012:478, punt 25).

¹⁰ Ara wkoll, minkejja li fir-rigward tal-Artikolu 183 tad-Direttiva dwar il-VAT, is-sentenza tat-23 ta' April 2020, Sole-Mizo u Dalmandi Mezőgazdasági (C-13/18 u C-126/18, EU:C:2020:292, punt 36).

2. Dritt għall-interessi direttament applikabbli taħt l-Artikolu 183 jew l-Artikolu 90 tad-Direttiva dwar il-VAT moqrija flimkien mal-prinċipju ta' newtralità?

38. Il-punt li jmiss li għandu jiġi eżaminat huwa jekk l-Artikoli 183 u 90 tad-Direttiva dwar il-VAT moqrija flimkien mal-prinċipju ta' newtralità, jagħtux dritt direttament applikabbli għall-interessi. Skont il-fehma tar-Repubblika tal-Awstrija, dan ma huwiex il-każ. Huwa minnu li skont l-Artikolu 183 u l-Artikolu 90 tad-Direttiva dwar il-VAT moqrija flimkien mal-prinċipju ta' newtralità, fil-prinċipju għandhom jiġihom l-interessi. Madankollu, id-dritt tal-Unjoni ma jispeċifikax il-kundizzjonijiet preċiżi, bħal pereżempju r-rata tal-interessi jew id-data li minnha jibdeu jiddekorru l-interessi.

39. Pjuttost, meta jistabbilixxu l-interessi, l-Istati Membri għandhom margni fl-implimentazzjoni¹¹. L-istess jgħodd għall-interessi fuq dritt għal rimbors skont l-Artikolu 90 tad-Direttiva dwar il-VAT¹².

40. Il-Qorti tal-Ġustizzja kkonfermat dan il-margni fl-implimentazzjoni diversi drabi. B'dan il-mod, pereżempju, hija qieset li regola li ttipprevedi l-ħlas ta' eċċess f'terminu ta' 45 jum mid-data tan-notifika tat-taxxa sa minn meta bdew jiddekorru l-interessi, huwa konformi mal-Artikolu 183 tad-Direttiva dwar il-VAT¹³.

41. Għalhekk huwa f'idejn l-Istati Membri li jistabbilixxu r-regoli ddettaljati fir-rigward tal-interessi fid-dritt nazzjonali tagħhom. Il-ftuħ kuncettwali tad-Direttiva dwar il-VAT jinftiehem fid-dawl taż-żoni monetarji differenti eżistenti fl-Unjoni b'rati ta' inflazzjoni u rati ta' interessi differenti. Effett dirett tal-Artikolu 183 jew tal-Artikolu 90 tad-Direttiva dwar il-VAT moqrija flimkien mal-prinċipju ta' newtralità fl-istabbiliment ta' dritt speċifiku għal interessi favur persuna taxxabli huwa għaldaqstant eskluż.

3. Applikazzjoni analoga tal-Artikolu 27 tad-Direttiva dwar ir-Rimbors?

42. Kif issostni r-Repubblika tal-Awstrija, applikazzjoni analoga tal-Artikolu 27 tad-Direttiva dwar ir-Rimbors, kif jidher li l-qorti tar-rinviju qiegħda tikkunsidra fit-tielet domanda tagħha, hija wkoll eskluża f'dan il-każ. Dan l-artikolu huwa speċifiku u preċiż biżżejjed u għalhekk huwa direttament applikabbli fih innifsu. Madankollu, huwa jeżiġi li l-Istat Membru jadotta legiżlazzjoni speċifika dwar l-interessi biss f'każijiet fejn persuna taxxabli li ma tkunx stabbilita fit-territorju nazzjonali u li ma twettaqx tranzazzjonijiet domestiċi.

43. Konsekwentement, l-Awstrija ma kisritx l-Artikolu 27 tad-Direttiva dwar ir-Rimbors billi naqset milli tintroduci tali regola dwar l-interessi fil-każ ta' persuna taxxabli li ma hijiex stabbilita fit-territorju nazzjonali (jew persuna taxxabli bi tranzazzjonijiet domestiċi). Is-sens u l-iskop ta' effett diretta ta' direttiva għalhekk ma humiex rilevanti hawnhekk. Huwa possibbli u neċessarju li jiġi evitat li l-Istat jieħu vantaġġ minn nuqqas tiegħu stess li jikkonforma mad-dritt tal-Unjoni¹⁴.

¹¹ Sentenzi tat-23 ta' April 2020, Sole-Mizo u Dalmandi Mezőgazdasági (C-13/18 u C-126/18, EU:C:2020:292, punt 37); tal-24 ta' Ottubru 2013, Rafinària Steaua Română (C-431/12, EU:C:2013:686, punt 20 – Awtonomija); tat-28 ta' Lulju 2011, Il-Kummissjoni vs L-Ungerija (C-274/10, EU:C:2011:530, punt 39); tat-12 ta' Mejju 2011, Enel Maritsa Iztok 3 (C-107/10, EU:C:2011:298, punti 33, 64); u tal-10 ta' Lulju 2008, Sosnowska (C-25/07, EU:C:2008:395, punt 17).

¹² Ara s-sentenza tad-19 ta' Lulju 2012, Littlewoods Retail Ltd et (C-591/10, EU:C:2012:478).

¹³ Sentenza tat-12 ta' Mejju 2011, Enel Maritsa Iztok 3 (C-107/10, EU:C:2011:298, punti 50 u 61).

¹⁴ Ara b'mod espliċitu, f'dan is-sens, is-sentenzi tal-24 ta' Jannar 2012, Dominguez (C-282/10, EU:C:2012:33, punt 38); tal-14 ta' Lulju 1994, Faccini Dori (C-91/92, EU:C:1994:292, punti 22 u 23); u tas-26 ta' Frar 1986, Marshall (152/84, EU:C:1986:84, punt 49).

44. Barra minn hekk, lanqas ma hemm l-ebda lakuna normattiva mhux intenzjonata bħala prerekwizit għal applikazzjoni analoga. Kif diġà spjegat iktar 'il fuq (punti 35 u 36), qabel l-introduzzjoni tad-Direttiva dwar ir-Rimbors fil-forma attwali tagħha kienet teżisti lakuna kunsiderevoli fil-proċedura għar-rimbors tal-VAT lil persuna taxxabli li ma hijiex stabbilita fit-territorju nazzjonali Għal persuna taxxabli stabbilita fit-territorju nazzjonali, madankollu, il-leġiżlatur jidher li ma kkunsidrax li teżisti tali lakuna, inkella ma kienx jirregola biss dan il-każ speċifiku.

45. Barra minn hekk, applikazzjoni analoga ta' direttiva li ma hijiex rilevanti hawnhekk tkun tfisser li tiġi injorata l-evalwazzjoni tal-leġiżlatur tal-Unjoni, li hija evidenti mid-Direttiva dwar il-VAT. Bil-formulazzjoni tal-Artikoli 183 u 90 tad-Direttiva dwar il-VAT, il-leġiżlatur ħalla f'idejn l-Istati Membri l-implimentazzjoni kif ukoll l-applikazzjoni tal-interessi fuq l-eċċess tal-VAT u fuq id-dritt għal rimbors. Il-Qorti tal-Ġustizzja tagħmel riferiment għal-libertà li għandhom l-Istati Membri¹⁵. Applikazzjoni analoga tal-Artikolu 27 tad-Direttiva dwar ir-Rimbors tkun tippermetti li tiġi evitata din il-libertà.

4. Konkluzjoni intermedja

46. L-Artikolu 183 u l-Artikolu 90 tad-Direttiva dwar il-VAT moqrija flimkien mal-prinċipju ta' newtralità ma jirriżultaw f'ebda regola dwar l-interessi direttament applikabbli favur il-persuna taxxabli. Hemm nuqqas ta' preċiżjoni suffiċjenti fir-rigward tar-rata tal-interessi u fir-rigward tad-data tal-bidu tal-interessi. Dan ma jbidilx il-fatt li l-Artikoli 183 u 90 tad-Direttiva dwar il-VAT, flimkien mal-prinċipju ta' newtralità, jirrikjedu regola dwar l-interessi. Applikazzjoni analoga tal-Artikolu 27 tad-Direttiva dwar ir-Rimbors hija wkoll eskluża.

C. Limiti tal-margni ta' implimentazzjoni li għandhom l-Istati Membri: prinċipji ta' ekwivalenza u ta' effettività

47. Peress li d-Direttiva dwar il-VAT għalhekk ma tinkludi l-ebda regola dwar l-interessi li hija direttament applikabbli, huma, fil-prinċipju, l-Istati Membri li għandhom jistabbilixxu r-regoli għall-għoti tal-interessi. Kif diġà ddeċidiet il-Qorti tal-Ġustizzja, huma għandhom margni ta' diskrezzjoni¹⁶ f'dan ir-rigward u jistgħu jistabbilixxu r-regoli ddettaljati għad-dritt għal interessi.

48. Madankollu, ir-regoli ddettaljati għar-rimbors ma għandhomx ikunu inqas favorevoli minn dawk li jirregolaw sitwazzjonijiet simili ta' natura interna (prinċipju ta' ekwivalenza) u lanqas ma għandhom ikunu strutturati b'tali mod li jagħmlu l-eżerċizzju tad-drittijiet mogħtija mill-ordinament ġuridiku tal-Unjoni prattikament impossibbli jew eċċessivament diffiċli (prinċipju ta' effettività)¹⁷.

¹⁵ Sentenzi tat-28 ta' Lulju 2011, Il-Kummissjoni vs l-Ungerija (C-274/10, EU:C:2011:530, punt 39); tat-12 ta' Mejju 2011, Enel Maritsa Iztok 3 (C-107/10, EU:C:2011:298, punti 33 u 64); tal-10 ta' Lulju 2008, Sosnowska (C-25/07, EU:C:2008:395, punt 17); u tal-25 ta' Ottubru 2001, Il-Kummissjoni vs l-Italja (C-78/00, EU:C:2001:579, punt 32).

¹⁶ Sentenzi tat-23 ta' April 2020, Sole-Mizo u Dalmandi Mezőgazdasági (C-13/18 u C-126/18, EU:C:2020:292, punt 37); tal-24 ta' Ottubru 2013, Rafinăria Steaua Română (C-431/12, EU:C:2013:686, punt 20 – Awtonomija); tat-28 ta' Lulju 2011, Il-Kummissjoni vs l-Ungerija (C-274/10, EU:C:2011:530, punt 39); u tat-12 ta' Mejju 2011, Enel Maritsa Iztok 3 (C-107/10, EU:C:2011:298, punt 29).

¹⁷ Sentenzi tas-16 ta' Lulju 2020, UR (UR (Issuġġettar tal-avukati għall-VAT) (C-424/19, EU:C:2020:581, punt 25); tal-4 ta' Marzu 2020, Telecom Italia (C-34/19, EU:C:2020:148, punt 58); tal-10 ta' Lulju 2014, Impresa Pizzarotti (C-213/13, EU:C:2014:2067, punt 54); tal-24 ta' Ottubru 2013, Rafinăria Steaua Română (C-431/12, EU:C:2013:686, punt 20); tal-21 ta' Jannar 2010, Alstom Power Hydro (C-472/08, EU:C:2010:32, punt 17); u tat-3 ta' Settembru 2009, Fallimento Olimpiclub (C-2/08, EU:C:2009:506, punt 24).

49. Dawn il-prinċipji jaffettwaw l-applikazzjoni u l-interpretazzjoni tad-dritt nazzjonali mill-qorti nazzjonali. Kif il-Qorti tal-Ġustizzja diġà ddecidiet, hija l-qorti nazzjonali li għandha tiżgura l-effett sħiħ tad-dritt tal-Unjoni, f'dan il-każ dak tad-Direttiva dwar il-VAT, u fejn ikun neċessarju ma tapplikax, fuq inizjattiva tagħha stess, l-interpretazzjoni li hija tat precedentement, peress li dik l-interpretazzjoni ma hijiex kompatibbli mad-dritt tal-Unjoni¹⁸. Il-qorti nazzjonali għandha tiehu inkunsiderazzjoni d-dritt nazzjonali kollu sabiex tevalwa sa liema punt dan jista' jiġi applikat mingħajr ma jwassal għal riżultat li jmur kontra d-dritt tal-Unjoni¹⁹.

50. Il-prerekwizit, madankollu, huwa li tali possibbiltà tkun teżisti għall-qorti tar-rinviju. Fl-opinjoni tal-qorti tar-rinviju, il-formulazzjoni, l-iskop u l-istruttura tal-Artikoli 205 u 205a tal-BAO jipprekludu l-applikazzjoni tagħhom “għal rimbors ta' taxxa fuq id-dhul mill-bejgħ tardiva”. Madankollu, interpretazzjoni li tikkonforma mad-dritt tal-Unjoni jew applikazzjoni analoga ta' dawn id-dispożizzjonijiet tista' tkun possibbli. Jekk ma tkun teżisti l-ebda regola li tirrigwarda l-ħlas żejjed tal-VAT, jista' jkun hemm lakuna mhux intenzjonata fil-liġi. Għat-tieni rikorrent, pereżempju, din il-lakuna tista' tingħalaq permezz ta' applikazzjoni analoga tar-regoli dwar l-interessi applikabbli għal tipi oħra ta' taxxa (pereżempju, l-Artikolu 205 tal-BAO) skont il-prinċipji ta' ekwivalenza u ta' effettività.

51. Fir-rigward tal-ewwel rikorrent, il-fatt jekk taxxa dovuta tinaqqas jew id-dritt għal tnaqqis tat-taxxa tal-input jiżdied wara rikors, ma huwiex deċiżiv għall-eċċess tat-taxxa tal-input imħallsa li jirriżulta minnhom (jiġifieri l-bilanċ skont l-Artikolu 183 tad-Direttiva dwar il-VAT). Għalhekk huwa possibbli li tiġi kkunsidrata interpretazzjoni wiesgħa tal-Artikolu 205a tal-BAO b'mod konformi mad-dritt tal-Unjoni skont il-prinċipji ta' ekwivalenza u ta' effettività.

52. Madankollu, billi mhux kull dritt nazzjonali jista' jiġi interpretat b'mod konformi mad-dritt tal-Unjoni, kif jirriżulta, *inter alia*, mill-obbligu tal-Istati Membri li jhallsu d-danni għal ksar tad-dritt tal-Unjoni²⁰, fl-aħħar mill-aħħar hija biss il-qorti tar-rinviju li tista' tiddeciedi dwar dan.

53. Peress li r-risposta għall-ewwel domanda magħmula hija fin-negattiv, ma għadux neċessarju li jingħataw risposti separati għat-tieni u t-tielet domanda.

VI. Konkluzjoni

54. Għalhekk nipproponi li l-Qorti tal-Ġustizzja tirrispondi kif ġej għall-ewwel domanda preliminari magħmula mill-Verwaltungsgerichtshof (il-Qorti Amministrattiva Suprema, l-Awstrija):

Mid-dritt tal-Unjoni, f'dan il-każ l-Artikolu 183 u l-Artikolu 90 tad-Direttiva dwar il-VAT moqrija flimkien mal-prinċipju ta' newtralità, jirriżulta li – fil-prinċipju, għandhom jithallsu l-interessi fuq eċċess tat-taxxa tal-input imħallsa fis-sens tal-Artikolu 183 kif ukoll fuq dritt għal rimbors li jirriżulta mill-aġġustament tal-bażi taxxabli fis-sens tal-Artikolu 90 tad-Direttiva dwar il-VAT, jekk dan ir-imbors ma jsirx fi żmien raġonevoli. Madankollu, ma teżisti ebda dispożizzjoni

¹⁸ Ara b'mod esplicitu s-sentenza tas-16 ta' Lulju 2020, UR (UR (Issuġġettar tal-avukati għall-VAT) (C-424/19, EU:C:2020:581, punt 30); ara b'mod simili s-sentenzi tal-4 ta' Marzu 2020, Telecom Italia (C-34/19, EU:C:2020:148, punt 61), u tal-5 ta' Marzu 2020, OPR-Finance (C-679/18, EU:C:2020:167, punt 44). F'dan is-sens, ara wkoll is-sentenzi tal-10 ta' Lulju 2014, Impresa Pizzarotti (C-213/13, EU:C:2014:2067, punt 54); tal-24 ta' Ottubru 2013, Rafinăria Steaua Română (C-431/12, EU:C:2013:686, punt 20); u tal-21 ta' Jannar 2010, Alstom Power Hydro (C-472/08, EU:C:2010:32, punt 17).

¹⁹ Ara, b'mod simili, is-sentenzi tal-4 ta' Marzu 2020, Telecom Italia (C-34/19, EU:C:2020:148, punt 59), u tat-8 ta' Novembru 2016, Ognyanov (C-554/14, EU:C:2016:835, punti 59 u 66).

²⁰ Ara, f'dan is-sens, is-sentenzi tal-24 ta' Jannar 2012, Dominguez (C-282/10, EU:C:2012:33, punti 42 u 43); tal-4 ta' Lulju 2006, Adeneler *et* (C-212/04, EU:C:2006:443, punt 112); u tal-14 ta' Lulju 1994, Faccini Dori (C-91/92, EU:C:1994:292, punt 27).

fid-Direttiva li hija direttament applikabbli fir-rigward tal-interessi fuq dawn id-drittijiet. Għalhekk hija l-qorti tar-rinviju li għandha tagħmel dak kollu li huwa fis-setgħa tagħha sabiex tasal għal riżultat li jkun konformi mad-dritt tal-Unjoni, pereżempju permezz ta' applikazzjoni analoga jew permezz ta' interpretazzjoni wiesgħa tad-dritt nazzjonali b'mod konformi mad-dritt tal-Unjoni.